

Brussell, 10 ta' Settembru 2020
(OR. en)

10682/20

Fajl Interistituzzjonali:
2020/0259(COD)

TELECOM 141
COMPET 396
MI 323
DATAPROTECT 80
CONSOM 146
JAI 688
DIGIT 72
FREMP 67
CYBER 151
CODEC 787

NOTA TA' TRASMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	10 ta' Settembru 2020
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2020) 568 final
Suġġett:	Proposta għal REGOLAMENT TAL-PARLAMENT EWROPEW U TAL-KUNSILL dwar deroga temporanja minn ċerti dispożizzjonijiet tad-Direttiva 2002/58/KE tal-Parlament Ewropew u tal-Kunsill fir-rigward tal-użu ta' teknoloġiji minn fornituri tas-servizzi tal-komunikazzjonijiet interpersonali indipendenti min-numri għall-ipproċessar ta' <i>data</i> personali u <i>data</i> oħra għall-iskop tal-ġlieda kontra l-abbuż sesswali online

Id-delegazzjonijiet għandhom isibu meħmuż id-dokument COM(2020) 568 final.

Mehmuż: COM(2020) 568 final



IL-KUMMISSJONI
EWROPEA

Brussell, 10.9.2020
COM(2020) 568 final

2020/0259 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

dwar deroga temporanja minn ċerti dispożizzjonijiet tad-Direttiva 2002/58/KE tal-Parlament Ewropew u tal-Kunsill fir-rigward tal-użu ta' teknoloġiji minn fornituri tas-servizzi tal-komunikazzjonijiet interpersonali indipendenti min-numri għall-ipproċessar ta' *data* personali u *data* ohra għall-iskop tal-ġlieda kontra l-abbuż sesswali online

MEMORANDUM TA' SPJEGAZZJONI

1. KUNTEST TAL-PROPOSTA

• **Objettivi tal-proposta**

Id-Direttiva 2002/58/KE (id-“Direttiva dwar il-Privatezza Elettronika”)¹ tiżgura l-protezzjoni tal-ħajja privata, il-konfidenzjalità tal-komunikazzjonijiet u d-*data* personali fis-settur tal-komunikazzjonijiet elettronici. Din timplimenta l-Artikoli 7 u 8 tal-Karta tad-Drittijiet Fundamentali tal-Unjoni Ewropea (“**il-Karta**”) fid-dritt sekondarju tal-Unjoni.

Fil-21 ta' Diċembru 2020, bid-dhul fis-seħħ tal-Kodiċi Ewropew għall-Komunikazzjonijiet Elettronici (“KEKE”)², id-definizzjoni ta' servizzi tal-komunikazzjonijiet elettronici se tiġi sostitwita b'definizzjoni ġdida, li tinkludi s-servizzi tal-komunikazzjonijiet interpersonali indipendenti min-numri. Għaldaqstant, minn dik id-data 'l quddiem, dawn is-servizzi se jkunu koperti mid-Direttiva dwar il-Privatezza Elettronika, li tiddependi fuq id-definizzjoni tal-KEKE. Din il-bidla tikkonċerna servizzi tal-komunikazzjonijiet bħas-servizzi tal-webmail, tal-messaġġi u t-telefonija tal-internet.

Ċerti fornituri tas-servizzi tal-komunikazzjonijiet interpersonali indipendenti min-numri diġà qed jużaw teknoloġiji speċifiċi biex jidentifikaw u jirrapportaw l-abbuż sesswali tat-tfal fuq is-servizzi tagħhom lill-awtoritajiet tal-infurzar tal-liġi u lill-organizzazzjonijiet li jaġixxu fl-interess pubbliku kontra l-abbuż sesswali tat-tfal u/jew biex ineħħu l-materjal ta' abbuż sesswali tat-tfal. Dawn l-organizzazzjonijiet jirreferu għall-hotlines nazzjonali għar-rapportar ta' materjal ta' abbuż sesswali tat-tfal, kif ukoll għal organizzazzjonijiet li l-iskop tagħhom huwa li jnaqqsu l-isfruttament sesswali tat-tfal, u li jipprevjenu l-vittimizazzjoni tat-tfal, li jinsabu kemm fl-UE kif ukoll f'pajjiżi terzi.

L-abbuż sesswali tat-tfal huwa reat partikolarment serju li għandu konsegwenzi mifruxa u serji tul il-ħajja tal-vittmi. Meta jagħmlu ħsara lit-tfal, dawn ir-reati jikkawżaw ukoll ħsara soċjali sinifikanti u fit-tul. Il-ġlieda kontra l-abbuż sesswali tat-tfal hija prijorità għall-UE. Fl-24 ta' Lulju 2020, il-Kummissjoni Ewropea adottat strateġija tal-UE għal ġlieda aktar effettiva kontra l-abbuż sesswali tat-tfal³, li għandha l-għan li tipprovdi rispons effettiv, fil-livell tal-UE, għar-reat tal-abbuż sesswali tat-tfal. Il-Kummissjoni ħabbret li se tipproponi l-leġizlazzjoni meħtieġa biex tindirizza l-abbuż sesswali tat-tfal online b'mod effikaċi, inkluż billi tirrikjedi lill-fornituri tas-servizzi online rilevanti jidentifikaw materjal ta' abbuż sesswali tat-tfal magħruf u tobbligahom jirrapportaw dan il-materjal lill-awtoritajiet pubbliċi sat-tieni kwart tal-2021. Il-leġizlazzjoni mħabbra se tkun maħsuba biex tissostitwixxi dan ir-Regolament, billi ddaħħal fis-seħħ miżuri obligatorji għall-identifikazzjoni u r-rapportar tal-abbuż sesswali tat-tfal, sabiex ikun hemm aktar ċarezza u ċertezza fil-ħidma tal-awtoritajiet tal-infurzar tal-liġi kif ukoll tal-atturi rilevanti fis-settur privat biex jiġi indirizzat l-abbuż online, filwaqt li jiġi żgurat ir-rispett tad-drittijiet fundamentali tal-utenti, inkluż b'mod partikolari d-dritt għal-libertà tal-espressjoni u tal-opinjoni, il-protezzjoni ta' *data* personali u l-privatezza, u tipprevedi mekkaniżmi li jiżguraw ir-responsabbiltà u t-trasparenza.

¹ Id-Direttiva 2002/58/KE tal-Parlament Ewropew u tal-Kunsill tat-12 ta' Lulju 2002 dwar l-ipproċessar ta' *data* personali u l-protezzjoni tal-privatezza fis-settur tal-komunikazzjoni elettronika (Direttiva dwar il-privatezza u l-komunikazzjonijiet elettronici), (ĠU L 201, 31.7.2002, p. 37).

² Id-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabbilixxi l-Kodiċi Ewropew għall-Komunikazzjonijiet Elettronici (riformulazzjoni) (ĠU L 321, 17.12.2018, p. 36–214).

³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, Strateġija tal-UE għal ġlieda aktar effettiva kontra l-abbuż sesswali tat-tfal, 24.7.2020 COM(2020) 607 final.

Il-fornituri tas-servizzi tal-komunikazzjonijiet elettronici jridu jikkonformaw mal-obbligu tad-Direttiva dwar il-Privatezza Elettronika li jirrispettaw il-kunfidenzjalità tal-komunikazzjonijiet u mal-kundizzjonijiet għall-ipproċessar tad-*data* tal-komunikazzjonijiet. Il-prattiki attwali ta' xi servizzi tal-komunikazzjonijiet interpersonali indipendenti min-numri biex jidentifikaw l-abbuż sesswali tat-tfal online jistgħu jinterferixxu ma' ċerti dispożizzjonijiet tad-Direttiva dwar il-Privatezza Elettronika. Id-Direttiva dwar il-Privatezza Elettronika ma fihex bażi legali esplicita għall-ipproċessar volontarju ta' *data* dwar il-kontenut jew id-*data* dwar it-traffiku għall-iskop li jiġi identifikat l-abbuż sesswali tat-tfal online. Għaldaqstant, għas-servizzi li jaqgħu fil-kamp ta' applikazzjoni tad-Direttiva dwar il-Privatezza Elettronika, il-fornituri se jkunu jistgħu jkomplu japplikaw tali miżuri biss jekk l-Istati Membri jadottaw miżuri legiżlattivi ġġustifikati abbażi tar-raġunijiet stabbiliti fl-Artikolu 15 ta' dik id-Direttiva u li jissodisfaw ir-rekwiżiti ta' dik id-dispożizzjoni. Fin-nuqqas ta' tali miżuri legiżlattivi nazzjonali u sakemm tiġi adottata l-legiżlazzjoni fit-tul imhabbra fl-Istrateġija tal-Kummissjoni tal-24 ta' Lulju 2020, il-fornituri tas-servizzi tal-komunikazzjonijiet interpersonali indipendenti min-numri mhux se jkollhom bażi legali biex ikomplu jidentifikaw l-abbuż sesswali tat-tfal fuq is-servizzi tagħhom. Dawk l-attivitajiet volontarji għandhom rwol importanti biex jippermettu l-identifikazzjoni u s-salvataġġ tal-vittmi, u biex inaqqsu t-tixrid ulterjuri ta' materjal ta' abbuż sesswali tat-tfal, filwaqt li jikkontribwixxu wkoll għall-identifikazzjoni u l-investigazzjoni tad-delinkwenti, u għall-prevenzjoni ta' reati ta' abbuż sesswali tat-tfal.

Il-Kummissjoni tqis li huwa essenzjali li tittiehed azzjoni immedjata. Għaldaqstant, din il-proposta tippreżenta soluzzjoni legiżlattiva *interim* limitata u mmirata bl-uniku objettiv li tinholoq deroga temporanja u strettament limitata mill-applikabbiltà tal-Artikolu 5(1) u 6 tad-Direttiva dwar il-Privatezza Elettronika, li jipproteġu l-kunfidenzjalità tal-komunikazzjonijiet u tad-*data* dwar it-traffiku. Din il-proposta tirrispetta d-drittijiet fundamentali, inklużi d-drittijiet għall-privatezza u l-protezzjoni tad-*data* personali, filwaqt li tippermetti lill-fornituri tas-servizzi tal-komunikazzjonijiet interpersonali indipendenti min-numri jkomplu jużaw teknoloġiji speċifiċi u jkomplu għaddejjin bl-attivitajiet attwali tagħhom sal-punt meħtieġ biex jidentifikaw u jirrapportaw l-abbuż sesswali tat-tfal online u jneħħu l-materjal ta' abbuż sesswali tat-tfal mis-servizzi tagħhom, sakemm tiġi adottata l-legiżlazzjoni fit-tul imhabbra. L-isforzi volontarji biex tiġi identifikata s-solleċitazzjoni tat-tfal għal skopijiet sesswali ("grooming") iridu jkunu limitati wkoll għall-użu tat-teknoloġija eżistenti, tal-ogħla livell li tikkorrispondi għas-salvagwardji stabbiliti. Dan ir-Regolament jenħtieġ li jieqaf japplika f'Diċembru 2025. F'każ li l-legiżlazzjoni fit-tul imhabbra tiġi adottata u tidhol fis-seħh qabel din id-*data*, jenħtieġ li dik il-legiżlazzjoni tħassar dan ir-Regolament.

2. BAŽI ĠURIDIKA, SUSSIDJARJETÀ U PROPORZJONALITÀ

• Baži ġuridika

Il-baži ġuridika ta' din il-proposta huma l-Artikolu 16 u l-Artikolu 114 tat-Trattat dwar il-Funzjonament tal-Unjoni Ewropea ("TFUE").

Peress li dan ir-Regolament jipprevedi deroga temporanja minn ċerti dispożizzjonijiet tad-Direttiva 2002/58/KE, li giet adottata abbażi tal-Artikolu 95 tat-Trattat li jistabbilixxi l-Komunità Ewropea, huwa xieraq li dan ir-Regolament jiġi adottat fuq il-baži tad-dispożizzjoni korrispondenti tal-Artikolu 114 tat-TFUE. Barra minn hekk, mhux l-Istati Membri kollha adottaw miżuri legiżlattivi f'konformità mal-Artikolu 15(1) tad-Direttiva dwar il-Privatezza Elettronika rigward l-użu ta' teknoloġiji minn fornituri tas-servizzi tal-komunikazzjonijiet interpersonali indipendenti min-numri għall-iskop tal-ġlieda kontra l-abbuż sesswali online, u l-adozzjoni ta' tali miżuri tinvolvi riskju sinifikanti ta'

frammentazzjoni li x'aktarx taffettwa s-suq intern b'mod negattiv. Għaldaqstant, huwa xieraq li dan ir-Regolament jiġi adottat abbażi tal-Artikolu 114 tat-TFUE.

L-Artikolu 16 tat-TFUE jintroduċi bażi ġuridika speċifika għall-adozzjoni ta' regoli relatati mal-protezzjoni ta' individwi fir-rigward tal-ipproċessar ta' *data* personali mill-istituzzjonijiet tal-Unjoni, mill-Istati Membri meta jkunu qed iwettqu attivitajiet li jaqgħu fl-ambitu tad-dritt tal-Unjoni, u regoli relatati mal-moviment liberu ta' din id-*data*. Peress li komunikazzjoni elettronika li tinvolvi persuna fizika tikkwalifika normalment bħala *data* personali, jenħteġ li dan ir-Regolament ikun ibbażat ukoll fuq l-Artikolu 16 tat-TFUE.

- **Sussidjarjetà (għall-kompetenza mhux esklużiva)**

Skont il-prinċipju tas-sussidjarjetà, l-azzjoni tal-UE tista' tittiehed biss jekk l-għanijiet previsti ma jkunux jistgħux jintlaħqu mill-Istati Membri waħedhom. L-intervent tal-UE huwa meħtieġ biex tinzamm il-kapaċità tal-fornituri tas-servizzi tal-komunikazzjonijiet interpersonali indipendenti min-numri biex b'mod volontarju jidentifikaw u jirrapportaw l-abbuż sesswali tat-tfal online u jneħħu l-materjal ta' abbuż sesswali tat-tfal, kif ukoll biex jiżguraw qafas legali uniformi u koerenti għall-attivitajiet inkwistjoni fis-suq intern kollu. In-nuqqas ta' azzjoni tal-Unjoni dwar din il-kwistjoni jirriskja li johloq frammentazzjoni jekk l-Istati Membri jadottaw legiżlazzjoni nazzjonali diverġenti. Flimkien ma' dan, tali soluzzjonijiet nazzjonali probabbilment ma jkunux jistgħu jiġu adottati sal-21 ta' Diċembru 2020 fl-Istati Membri kollha. Barra minn hekk, deroga għall-Unjoni kollha mill-applikazzjoni tad-dispożizzjonijiet tad-Direttiva dwar il-Privatezza Elettronika għal ċerti attivitajiet ta' pproċessar tista' tiġi adottata biss permezz tal-legiżlazzjoni tal-Unjoni. Għaldaqstant, l-oġġettiv ma jistax jintlaħaq b'mod effettiv minn kwalunkwe Stat Membru li jaġixxi waħdu, jew saħansitra mill-Istati Membri jekk dawn jaġixxu b'mod kollettiv.

- **Proporzjonalità**

Il-proposta hija konformi mal-prinċipju tal-proporzjonalità kif stabbilit fl-Artikolu 5 tat-Trattat dwar l-Unjoni Ewropea billi l-proposta mhix se tmur lil hinn minn dak li huwa meħtieġ sabiex jintlaħqu l-oġġettivi stabbiliti. Din tintroduċi deroga mmirata u temporanja fir-rigward ta' ċerti aspetti tal-bidliet fil-qafas attwali sabiex jiġi żgurat li ċerti miżuri jibqgħu permissibbli sal-punt li attwalment jikkonformaw mad-dritt tal-Unjoni. B'mod partikolari, din il-proposta tohloq deroga temporanja u strettament limitata mill-applikabbiltà tal-Artikolu 5(1) u 6 tad-Direttiva dwar il-Privatezza Elettronika, bl-għan uniku li tippermetti lill-fornituri tas-servizzi tal-komunikazzjonijiet interpersonali indipendenti min-numri jkomplu jużaw teknoloġiji speċifiċi u jkomplu għaddejjin bl-attivitajiet attwali tagħhom sal-punt meħtieġ biex jidentifikaw u jirrapportaw l-abbuż sesswali tat-tfal online u jneħħu l-materjal ta' abbuż sesswali tat-tfal mis-servizzi tagħhom, sakemm tiġi adottata l-legiżlazzjoni fit-tul imħabbra. Din id-deroga mill-kamp ta' applikazzjoni rivedut tad-Direttiva dwar il-Privatezza Elettronika trid tiġi interpretata b'mod strett, partikolarment peress li s-servizzi tal-komunikazzjonijiet interpersonali indipendenti min-numri se jibqgħu soġġetti għad-Direttiva dwar il-Privatezza Elettronika fir-rigward tal-attivitajiet l-oħra kollha tagħhom. Għaldaqstant, il-proposta fiha salvagwardji li jiżguraw li t-teknoloġiji li jibbenefikaw mid-deroga jissodisfaw l-istandards tal-aħjar prattiki applikati attwalment, u b'hekk tillimita l-intrużività għall-kunfidenzjalità tal-komunikazzjonijiet u r-riskju ta' ċirkonvenzjoni. Id-deroga hija limitata għal teknoloġiji użati regolarment minn servizzi tal-komunikazzjonijiet interpersonali indipendenti min-numri għall-iskop tal-identifikazzjoni u r-rapportar tal-abbuż sesswali tat-tfal online u t-tneħħija ta' materjal ta' abbuż sesswali qabel id-dhul fis-seħh ta' dan ir-Regolament u tiżgura li t-tipi ta' teknoloġiji użati jkunu l-inqas intrużivi fir-rigward tal-privatezza f'konformità mat-teknoloġiji tal-ogħla livell fl-industrija. Jenħteġ li l-fornituri jippubblikaw ukoll rapporti annwali dwar l-

iproċessar imwettaq. Id-durata tad-deroga hija limitata għall-perjodu ta' zmien strettament meħtieġ biex tiġi adottata l-leġiżlazzjoni fit-tul.

- **Għażla tal-istrument**

L-oġġettivi ta' din il-proposta jistgħu jintlaħqu l-aħjar permezz ta' Regolament. Dan se jiżgura l-applikabbiltà diretta tad-dispożizzjonijiet filwaqt li jiżgura wkoll approċċ uniformi u koerenti fis-suq intern kollu. Dan huwa ta' importanza partikolari peress li l-azzjonijiet tal-kumpaniji għall-ġlieda kontra l-abbuż sesswali huma applikati b'mod uniformi fis-servizz kollu tagħhom; il-miżuri ta' traspożizzjoni nazzjonali divergenti jistgħu jkunu ta' dizinċentiv fir-rigward tat-tkomplija tal-impenn volontarju. Barra minn hekk, jidher li Regolament biss se jkun jista' jissodisfa d-data tad-dhul fis-seħh tal-21 ta' Diċembru.

3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Mhux applikabbli

- **Konsultazzjonijiet mal-partijiet ikkonċernati**

Mhux applikabbli

- **Ġbir u użu tal-għarfien espert**

Mhux applikabbli

- **Valutazzjoni tal-impatt**

Fid-dawl tal-oġġettiv tal-politika u n-natura tal-kwistjoni li hija sensittiva għall-hin, ma hemm disponibbli l-ebda alternattiva oħra ta' politika materjalment differenti, u għalhekk ma hija xierqa l-ebda valutazzjoni tal-impatt. B'mod partikolari, din il-miżura għandha l-ħsieb li tintroduċi deroga *interim* u strettament limitata mill-applikabbiltà tal-Artikolu 5(1) u 6 tad-Direttiva dwar il-Privatezza Elettronika biex tiżgura li l-fornituri tas-servizzi tal-komunikazzjonijiet interpersonali indipendenti min-numri jkunu jistgħu jkomplu jużaw b'mod volontarju teknoloġiji speċifiċi biex jidentifikaw u jirrapportaw l-abbuż sesswali tat-tfal online fuq is-servizzi tagħhom wara l-20 ta' Diċembru 2020, sakemm tiġi adottata l-leġiżlazzjoni fit-tul imħabbra. Il-leġiżlazzjoni fit-tul se tiġi proposta fit-tieni kwart tal-2021 kif imħabbar fl-istrategija tal-UE għal ġlieda aktar effettiva kontra l-abbuż sesswali tat-tfal u se tkun akkumpanjata minn valutazzjoni tal-impatt.

- **Drittijiet fundamentali**

Il-proposta tqis bis-šhih id-drittijiet u l-prinċipji fundamentali rikonoxxuti mill-Karta tad-Drittijiet Fundamentali tal-Unjoni Ewropea. B'mod partikolari, il-miżuri proposti jqisu li l-Artikolu 7 tal-Karta tad-Drittijiet Fundamentali tal-Unjoni Ewropea jipproteġi d-dritt fundamentali ta' kulhadd għar-rispett tal-hajja privata u tal-familja, tad-dar u tal-komunikazzjonijiet tiegħu jew tagħha, li jinkludi l-kunfidenzjalità tal-komunikazzjonijiet. Flimkien ma' dan, il-proposta tqis l-Artikolu 24(2) tal-Karta li jipprevedi li, fl-azzjonijiet kollha relatati mat-tfal, kemm jekk jittieħdu minn awtoritajiet pubbliċi jew minn istituzzjonijiet privati, l-aħjar interessi tat-tfal iridu jkunu kunsiderazzjoni primarja. Barra

minn hekk, sa fejn l-ipproċessar tal-komunikazzjonijiet elettronici mis-servizzi tal-komunikazzjonijiet interpersonali indipendenti min-numri għall-iskop uniku tal-identifikazzjoni u r-rapportar tal-abbuż sesswali tat-tfal online u t-tneħħija ta' materjal ta' abbuż sesswali tat-tfal jaqa' fil-kamp ta' applikazzjoni tad-deroga maħluqa minn din il-proposta, ir-Regolament Ġenerali dwar il-Protezzjoni tad-*Data*, li jimplementa l-Artikolu 8(1) tal-Karta fil-leġiżlazzjoni sekondarja, ikompli japplika għal tali proċessar.

4. IMPLIKAZZJONIJIET BAĠITARJI

Din il-proposta ma għandha l-ebda implikazzjoni fuq il-baġit tal-UE.

5. ELEMENTI OHRA

- **Pjanijiet ta' implimentazzjoni u arranġamenti dwar il-monitoraġġ, l-
evalwazzjoni u r-rapportar**

Mhux applikabbli

- **Spjegazzjoni fid-dettall tad-dispożizzjonijiet speċifiċi tal-proposta**

L-Artikolu 1 jiddefinixxi l-oġġettiv tal-proposta li tinholq deroga temporanja u strettament limitata mill-applikazzjoni ta' ċerti obbligi tad-Direttiva 2002/58/KE, bl-oġġettiv uniku li tippermetti lill-fornituri tas-servizzi tal-komunikazzjonijiet interpersonali indipendenti min-numri jkomplu jużaw it-teknoloġiji għall-ipproċessar tad-*data* personali u *data* oħra sal-punt meħtieġ biex jidentifikaw u jirrapportaw l-abbuż sesswali tat-tfal online u jneħħu l-materjal ta' abbuż sesswali tat-tfal mis-servizzi tagħhom.

L-Artikolu 2 jirreferi għad-definizzjoni tas-servizzi tal-komunikazzjonijiet interpersonali indipendenti min-numri fid-Direttiva (UE) 2018/1972 (Kodiċi Ewropew għall-Komunikazzjonijiet) u għad-definizzjonijiet fid-Direttiva 2011/93/UE dwar il-ġlieda kontra l-abbuż sesswali u l-isfruttament tat-tfal u l-pedopornografija, u li tissostitwixxi d-Deċiżjoni Kwadru tal-Kunsill 2004/68/ĠAI.

L-Artikolu 3 jistabbilixxi l-kamp ta' applikazzjoni tad-deroga billi johlq eżenzjoni limitata għall-obbligi stabbiliti mill-Artikoli 5(1) u 6 tad-Direttiva dwar il-Privatezza Elettronika għall-ipproċessar ta' *data* personali u *data* oħra b'rabta mal-forniment tas-servizzi tal-komunikazzjonijiet interpersonali indipendenti min-numri meħtieġa għall-użu tat-teknoloġija, inkluż, fejn meħtieġ, kwalunkwe rieżami uman relatat direttament mal-użu tat-teknoloġija, għall-iskop uniku tal-identifikazzjoni jew ir-rapportar tal-abbuż sesswali tat-tfal online lill-awtoritajiet tal-infurzar tal-liġi u lill-organizzazzjonijiet li jaġixxu fl-interess pubbliku kontra l-abbuż sesswali tat-tfal kif ukoll it-tneħħija ta' materjal ta' abbuż sesswali tat-tfal, u jistabbilixxi lista ta' kundizzjonijiet għall-applikazzjoni ta' tali deroga.

L-Artikolu 4 jistabbilixxi d-dati għad-dhul fis-seħh u l-applikazzjoni tar-Regolament u meta jew taht liema kundizzjonijiet ma jibqax japplika r-Regolament.

Proposta għal

REGOLAMENT TAL-PARLAMENT EWROPEW U TAL-KUNSILL

dwar deroga temporanja minn ċerti dispożizzjonijiet tad-Direttiva 2002/58/KE tal-Parlament Ewropew u tal-Kunsill fir-rigward tal-użu ta' teknoloġiji minn fornituri tas-servizzi tal-komunikazzjonijiet interpersnali indipendenti min-numri għall-ipproċessar ta' *data* personali u *data* ohra għall-iskop tal-ġlieda kontra l-abbuż sesswali online

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 16(2), flimkien mal-Artikolu 114(1) tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Filwaqt li jaġixxu skont il-proċedura legiżlattiva ordinarja,

Billi:

- (1) Id-Direttiva 2002/58/KE tal-Parlament Ewropew u tal-Kunsill² tistabilixxi regoli li jiżguraw id-dritt għall-privatezza u l-kunfidenzjalità fir-rigward tal-ipproċessar tad-*data* personali fl-iskambji tad-*data* fis-settur tal-komunikazzjoni elettronika. Dik id-Direttiva tittratta b'mod partikolari r-Regolament (UE) 2016/679 tal-Parlament Ewropew u tal-Kunsill³ u tikkumplimentah.
- (2) Id-Direttiva 2002/58/KE tapplika għall-ipproċessar ta' *data* personali b'rabta mal-forniment ta' servizzi tal-komunikazzjoni elettronici disponibbli pubblikament. Id-definizzjoni ta' servizzi ta' komunikazzjoni elettronika attwalment tinsab fl-Artikolu 2, punt (ċ) tad-Direttiva 2002/21/KE tal-Parlament Ewropew u tal-Kunsill⁴. Id-Direttiva (UE) 2018/1972 tal-Parlament Ewropew u tal-Kunsill⁵ tħassar id-Direttiva 2002/21/KE b'effett mill-21 ta' Diċembru 2020. Minn dik id-*data* 'l quddiem, id-definizzjoni ta' servizzi tal-komunikazzjonijiet elettronici se tiġi sostitwita b'definizzjoni ġdida, fl-Artikolu 2(4) tad-Direttiva (UE) 2018/1972, li tinkludi s-

¹ ĠU C , , p. .

² Id-Direttiva 2002/58/KE tal-Parlament Ewropew u tal-Kunsill tat-12 ta' Lulju 2002 dwar l-ipproċessar tad-*data* personali u l-protezzjoni tal-privatezza fis-settur tal-komunikazzjoni elettronika (Direttiva dwar il-privatezza u l-komunikazzjoni elettronika) (ĠU L 201, 31.7.2002, p. 37).

³ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1).

⁴ Id-Direttiva 2002/21/KE tal-Parlament Ewropew u tal-Kunsill tas-7 ta' Marzu 2002 dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru) (ĠU L 108, 24.4.2002, p. 33).

⁵ Id-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabilixxi l-Kodiċi Ewropew għall-Komunikazzjonijiet Elettronici (ĠU L 321, 17.12.2018, p. 36).

servizzi tal-komunikazzjonijiet interpersonali indipendenti min-numri kif definiti fl-Artikolu 2(7) ta' dik id-Direttiva. Ghaldaqstant, dawk is-servizzi, li jinkludu, pereżempju, il-vuċi fuq protokoll tal-internet, is-servizzi tal-messaġġi bil-webmail, se jkunu jaqgħu fil-kamp ta' applikazzjoni tad-Direttiva 2002/58/KE mill-21 ta' Diċembru 2020.

- (3) F'konformità mal-Artikolu 6(1) tat-Trattat dwar l-Unjoni Ewropea, l-Unjoni tirrikonoxxi d-drittijiet, il-libertajiet u l-prinċipji stabbiliti fil-Karta tad-Drittijiet Fundamentali tal-Unjoni Ewropea. L-Artikolu 7 tal-Karta tad-Drittijiet Fundamentali tal-Unjoni Ewropea ("il-Karta") jipproteġu d-dritt fundamentali ta' kulhadd għar-rispett tal-ħajja privata u tal-familja, tad-dar u tal-komunikazzjonijiet tiegħu jew tagħha, li jinkludi l-kunfidenzjalità tal-komunikazzjonijiet. L-Artikolu 8 tal-Karta fih id-dritt għall-protezzjoni tad-*data* personali. L-Artikolu 24(2) tal-Karta jipprevedi li, fl-azzjonijiet kollha relatati mat-tfal, kemm jekk jittiehdu minn awtoritajiet pubbliċi jew minn istituzzjonijiet privati, l-aħjar interessi tat-tfal iridu jkunu kunsiderazzjoni primarja.
- (4) L-abbuż sesswali u l-isfruttament sesswali tat-tfal jikkostitwixxu ksur serju tad-drittijiet tal-bniedem, b'mod partikolari tad-drittijiet tat-tfal li jiġu protetti minn kull forma ta' vjolenza, abbuż, negligenza, maltrattament jew sfruttament, inkluż l-abbuż sesswali, kif previst mill-Konvenzjoni tan-Nazzjonijiet Uniti tal-1989 dwar id-Drittijiet tat-Tfal u mill-Karta. Id-digitalizzazzjoni gābet magħha ħafna benefiċċji għas-socjetà u għall-ekonomija, iżda gābet magħha wkoll sfidi li jinkludu żieda fl-abbuż sesswali tat-tfal online. Il-protezzjoni tat-tfal online hija waħda mill-prijoritajiet tal-Unjoni. Fl-24 ta' Lulju 2020, il-Kummissjoni adottat strateġija tal-UE għal għieda aktar effettiva kontra l-abbuż sesswali tat-tfal⁶ ("l-Istrateġija"), li għandha l-għan li tipprovdi rispons effettiv, fil-livell tal-Unjoni, għar-reat tal-abbuż sesswali tat-tfal.
- (5) Ċerti fornituri tas-servizzi tal-komunikazzjonijiet interpersonali indipendenti min-numri, bħas-servizzi tal-messaġġi bil-webmail, diġà qed jużaw teknoloġiji speċifiċi biex jidentifikaw u jirrapportaw l-abbuż sesswali tat-tfal online lill-awtoritajiet tal-infurzar tal-liġi u lill-organizzazzjonijiet li jaġixxu fl-interess pubbliku kontra l-abbuż sesswali tat-tfal, u/jew biex inehħu l-materjal ta' abbuż sesswali tat-tfal, fuq bażi volontarja. Dawk l-organizzazzjonijiet jirreferu għall-hotlines nazzjonali għar-rapportar ta' materjal ta' abbuż sesswali tat-tfal, kif ukoll għal organizzazzjonijiet li l-iskop tagħhom huwa li jnaqqsu l-isfruttament sesswali tat-tfal, u li jipprevjenu l-vittimizzazzjoni tat-tfal, li jinsabu kemm fl-Unjoni kif ukoll f'pajjiżi terzi. Kollettivament, dawk l-attivitajiet volontarji għandhom rwol importanti fl-iffacilitar tal-identifikazzjoni u s-salvataġġ tal-vittmi, u biex inaqqsu t-tixrid ulterjuri ta' materjal ta' abbuż sesswali tat-tfal, filwaqt li jikkontribwixxu wkoll għall-identifikazzjoni u l-investigazzjoni tad-delinkwenti, u għall-prevenzjoni ta' reati ta' abbuż sesswali tat-tfal.
- (6) Sal-20 ta' Diċembru 2020, l-ipproċessar ta' *data* personali mill-fornituri tas-servizzi tal-komunikazzjonijiet interpersonali indipendenti min-numri permezz ta' miżuri volontarji għall-iskop tal-identifikazzjoni u tar-rapportar tal-abbuż sesswali tat-tfal online u t-tneħħija ta' materjal ta' abbuż sesswali tat-tfal huwa rregolat mir-Regolament (UE) 2016/679.

⁶ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, Strateġija tal-UE għal għieda aktar effettiva kontra l-abbuż sesswali tat-tfal, 24.7.2020 COM(2020) 607 final.

- (7) Id-Direttiva 2002/58/KE ma fiha l-ebda dispożizzjoni speċifika dwar l-ipproċessar tad-*data* personali u *data* oħra b'rabta mal-forniment tas-servizzi tal-komunikazzjoni elettronika għall-iskop tal-identifikazzjoni u r-rapportar tal-abbuż sesswali tat-tfal online u t-tneħħija ta' materjal ta' abbuż sesswali tat-tfal. Madankollu, skont l-Artikolu 15(1) tad-Direttiva 2002/58/KE, l-Istati Membri jistgħu jadottaw miżuri legiżlattivi biex jirrestringu l-kamp ta' applikazzjoni tad-drittijiet u l-obbligi previsti, fost l-oħrajn, fl-Artikoli 5 u 6 ta' dik id-Direttiva, li jikkonċernaw il-kunfidenzjalità tal-komunikazzjonijiet u d-*data* dwar it-traffiku, għall-iskop tal-prevenzjoni, l-investigazzjoni, l-identifikazzjoni u l-prosekuzzjoni tar-reati kriminali marbuta mal-abbuż sesswali tat-tfal. Fin-nuqqas ta' tali miżuri legiżlattivi, u sakemm jiġi adottat qafas legali gdid aktar fit-tul biex jiġi indirizzat b'mod effettiv l-abbuż sesswali tat-tfal fil-livell tal-Unjoni kif imħabbar fl-Istrateġija, ma jkun hemm l-ebda bażi legali għall-fornituri tas-servizzi tal-komunikazzjonijiet interpersonali indipendenti min-numri biex ikomplu jidentifikaw u jirrapportaw l-abbuż sesswali tat-tfal online u jneħħu l-materjal ta' abbuż sesswali tat-tfal mis-servizzi tagħhom lil hinn mill-21 ta' Diċembru 2020.
- (8) Għaldaqstant, dan ir-Regolament jipprevedi deroga temporanja mill-Artikolu 5(1) u l-Artikolu 6 tad-Direttiva 2002/58/KE, li tiproteġi l-konfidenzjalità tal-komunikazzjonijiet u tad-*data* dwar it-traffiku. Peress li d-Direttiva 2002/58/KE giet adottata fuq il-bażi tal-Artikolu 114 tat-Trattat dwar il-Funzjonament tal-Unjoni Ewropea, huwa xieraq li dan ir-Regolament jiġi adottat fuq l-istess bażi legali. Barra minn hekk, mhux l-Istati Membri kollha adottaw miżuri legiżlattivi fil-livell nazzjonali biex jirrestringu l-kamp ta' applikazzjoni tad-drittijiet u l-obbligi previsti f'dawk id-dispożizzjonijiet f'konformità mal-Artikolu 15(1) tad-Direttiva 2002/58/KE, u l-adozzjoni ta' tali miżuri tinvolvi riskju sinifikanti ta' frammentazzjoni li x'aktarx taffettwa s-suk intern b'mod negattiv.
- (9) Billi l-komunikazzjonijiet elettronici li jinvolvu lill-persuni fiżiċi jikkwalifikaw normalment bħala *data* personali, jenħteġ li dan ir-Regolament ikun ibbażat ukoll fuq l-Artikolu 16 tat-TFUE, li jipprovdi bażi ġuridika speċifika għall-adozzjoni ta' regoli relatati mal-protezzjoni ta' individwi fir-rigward tal-ipproċessar ta' *data* personali mill-istituzzjonijiet tal-Unjoni u mill-Istati Membri meta jkunu qed iwettqu attivitajiet li jaqgħu fl-ambitu tad-dritt tal-Unjoni, u regoli relatati mal-moviment liberu ta' din id-*data*.
- (10) Sa fejn l-ipproċessar ta' *data* personali b'rabta mal-forniment ta' servizzi tal-komunikazzjonijiet elettronici minn servizzi tal-komunikazzjonijiet interpersonali indipendenti min-numri għall-iskop uniku tal-identifikazzjoni u r-rapportar tal-abbuż sesswali tat-tfal online u t-tneħħija tal-materjal ta' abbuż sesswali tat-tfal jaqa' fil-kamp ta' applikazzjoni tad-deroga prevista minn dan ir-Regolament, ir-Regolament (UE) 2016/679 japplika għal tali proċessar, inkluż ir-rekwiżit li titwettaq valutazzjoni tal-impatt tal-operazzjonijiet tal-ipproċessar previsti fejn xieraq skont l-Artikolu 35 ta' dak ir-Regolament qabel l-iskjerament tat-teknoloġiji kkonċernati.
- (11) Billi l-objettiv uniku ta' dan ir-Regolament huwa li jippermetti l-kontinwazzjoni ta' ċerti attivitajiet eżistenti mmirati lejn il-ġlieda kontra l-abbuż sesswali tat-tfal online, id-deroga prevista minn dan ir-Regolament jenħteġ li tkun limitata għal teknoloġija stabbilita sew li tintuża regolarment minn servizzi tal-komunikazzjonijiet interpersonali indipendenti min-numri għall-iskop tal-identifikazzjoni u r-rapportar tal-abbuż sesswali tat-tfal online u t-tneħħija tal-materjal ta' abbuż sesswali tat-tfal qabel id-dhul fis-seħh ta' dan ir-Regolament. Ir-referenza għat-teknoloġija tinkludi fejn meħtieġ kwalunkwe rieżami uman relatat direttament mal-użu tat-teknoloġija u s-

sorveljanza tagħha. Għaldaqstant, jenhtieg li l-użu tat-teknoloġija inkwistjoni jkun komuni fl-industrija, mingħajr ma jkun mehtieg neċessarjament li l-fornituri kollha jużaw it-teknoloġija u mingħajr ma jipprekludi l-evoluzzjoni ulterjuri tat-teknoloġija b'mod li jiffavorixxi l-privatezza. F'dan ir-rigward, jenhtieg li jkun immaterjali jekk fornitur partikolari li jfittex li jistrieħ fuq din id-deroga jkunx diġà juża jew le tali teknoloġija fid-data tad-dhul fis-seħħ ta' dan ir-Regolament. It-tipi ta' teknoloġiji użati jenhtieg li jkunu l-inqas intrużivi possibbli għall-privatezza f'konformità mal-ogħla livell ta' żvilupp tekniku u jenhtieg li ma jkunux jinkludu f'filtrar u skennjar sistematiċi ta' komunikazzjonijiet li fihom it-test, iżda li jharsu biss lejn komunikazzjonijiet speċifiċi f'każ ta' elementi konkreti ta' suspett ta' abbuż sesswali tat-tfal.

- (12) Sabiex jiġu żgurati l-akkuratezza u l-affidabilità kemm jista' jkun, it-teknoloġija użata, f'konformità mal-ogħla livell ta' żvilupp tekniku fl-industrija, jenhtieg li tkun tali li tillimita r-rata ta' żball tal-pożittivi foloz sal-limitu massimu possibbli u, fejn mehtieg, li tirrettifika mingħajr dewmien kwalunkwe żbalji bħal dawn li jistgħu jseħhu xorta waħda.
- (13) Id-*data* personali u *data* oħra użata fit-twertiq tal-attivitajiet koperti mid-deroga stabbilita f'dan ir-Regolament, kif ukoll il-perjodu li matulu tinzamm id-*data* sussegwentement f'każ ta' riżultati pożittivi, jenhtieg li jiġu minimizzati sabiex jiġi żgurat li d-deroga tibqa' limitata għal dak li huwa strettament mehtieg.
- (14) Sabiex jiġu żgurati t-trasparenza u r-responsabbiltà fir-rigward tal-attivitajiet imwettqa skont id-deroga, il-fornituri jenhtieg li jippubblikaw rapporti fuq bażi annwali dwar l-ipproċessar li jaqa' fil-kamp ta' applikazzjoni ta' dan ir-Regolament, inkluż dwar it-tip u l-volumi tad-*data* pproċessata, l-għadd ta' każijiet identifikati, il-miżuri applikati biex jintgħazlu u jittejbu l-indikaturi ewlenin, in-numri u l-proporzjonijiet tal-iżbalji (pożittivi foloz) tat-teknoloġiji differenti użati, il-miżuri applikati biex jiġu limitati r-rata ta' żball u r-rata ta' żball miksuba, il-politika taż-żamma u s-salvagwardji tal-protezzjoni tad-*data* applikati.
- (15) Dan ir-Regolament jenhtieg li jidhol fis-seħħ fit-tielet jum wara l-pubblikazzjoni tiegħu f' *Il-Gurnal Uffiċjali tal-Unjoni Ewropea*, sabiex jiġi żgurat li jkun applikabbli mill-21 ta' Diċembru 2020.
- (16) Dan ir-Regolament jirrestringi d-dritt għall-protezzjoni tal-kunfidenzjalità tal-komunikazzjonijiet u jidderoga mid-deċizjoni meħuda fid-Direttiva (UE) 2018/1972 biex is-servizzi tal-komunikazzjonijiet interpersonali indipendenti min-numri jiġu soġġetti għall-istess regoli bħas-servizzi tal-komunikazzjonijiet elettroniki l-oħrajn kollha fir-rigward tal-privatezza. Għaldaqstant, il-perjodu ta' applikazzjoni ta' dan ir-Regolament jenhtieg li jiġi limitat sal-31 ta' Diċembru 2025, jiġifieri għal perjodu ta' żmien raġonevolment mehtieg għall-adozzjoni ta' qafas legali ġdid fit-tul, b'salvagwardji aktar elaborati. F'każ li l-leġizlazzjoni fit-tul imħabbra tiġi adottata u tidhol fis-seħħ qabel din id-data, jenhtieg li dik il-leġizlazzjoni tassar dan ir-Regolament.
- (17) Il-fornituri tas-servizzi tal-komunikazzjonijiet interpersonali indipendenti min-numri jenhtieg li jkunu soġġetti għall-obbligi speċifiċi stabbiliti fid-Direttiva 2002/58/KE fir-rigward ta' kwalunkwe attività oħra li taqa' fil-kamp ta' applikazzjoni tagħha.
- (18) L-objettiv ta' dan ir-Regolament huwa li tinholq deroga temporanja minn ċerti dispożizzjonijiet tad-Direttiva 2002/58/KE mingħajr ma tinholq frammentazzjoni fis-Suq Intern. Barra minn hekk, il-leġizlazzjoni nazzjonali probabbilment ma tkunx tista' tiġi adottata fil-hin fl-Istati Membri kollha. Billi dan l-objettivi ma jistax jinkiseb

b'mod suffiċjenti mill-Istati Membri, iżda jista' jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit fl-istess Artikolu, dan ir-Regolament ma jmurx lil hinn minn dak li hu meħtieġ biex jintlaħqu dawk l-għanijiet. Huwa jintroduċi deroga temporanja u strettament limitata mill-applikabbiltà tal-Artikoli 5(1) u 6 tad-Direttiva 2002/58/KE, b'serje ta' salvagwardji biex jiġi żgurat li ma tmurx lil hinn minn dak li huwa meħtieġ għall-kisba tal-oġġettivi stabbiliti.

- (19) Il-Kontrollur Ewropew għall-Protezzjoni tad-Data gie kkonsultat skont l-Artikolu 42(1) tar-Regolament (UE) 2018/1725 tal-Parlament Ewropew u tal-Kunsill⁷ u ta l-opinjoni tiegħu fi [...],

ADOTTAW DAN IR-REGOLAMENT:

Artikolu 1
Suġġett

Dan ir-Regolament jistabbilixxi regoli temporanji u strettament limitati li jidderogaw mill-applikazzjoni ta' ċerti obbligi stabbiliti fid-Direttiva 2002/58/KE, bl-oġġettiv uniku li jippermetti lill-fornituri tas-servizzi tal-komunikazzjonijiet interpersonali indipendenti min-numri jkomplu jużaw it-teknoloġiji għall-ipproċessar tad-data personali u data oħra sal-punt meħtieġ biex jidentifikaw u jirrapportaw l-abbuż sesswali tat-tfal online u jneħħu l-materjal ta' abbuz sesswali tat-tfal mis-servizzi tagħhom.

Artikolu 2
Definizzjonijiet

Għall-finijiet ta' dan ir-Regolament, japplikaw id-definizzjonijiet li ġejjin:

- (1) "servizz tal-komunikazzjonijiet interpersonali indipendenti min-numri" jfisser servizz kif definit fl-Artikolu 2(7) tad-Direttiva (UE) 2018/1972;
- (2) "abbuż sesswali tat-tfal" tfisser:
 - (a) materjal li jikkostitwixxi pedopornografija kif definit fl-Artikolu 2, il-punt (ċ) tad-Direttiva 2011/93/UE tal-Parlament Ewropew u tal-Kunsill;
 - (b) is-sollecitazzjoni tat-tfal għall-iskop tal-involvement sesswali mat-tfal jew għall-produzzjoni ta' pedopornografija permezz ta' kwalunkwe wieħed minn dawn li ġejjin:
 - (i) l-ingannar tat-tfal bl-għoti ta' rigali jew vantaġġi oħra;
 - (ii) it-theddid tat-tfal b'konsegwenza negattiva li x'aktarx ikollha impatt sinifikanti fuq it-tfal;
 - (iii) il-prezentazzjoni lit-tfal b'materjali pornografiċi jew li dawn jiġi magħmula disponibbli għat-tfal.

⁷ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, ufficijanti u aġenziji tal-Unjoni u dwar il-moviment liberu ta' tali data, u li jhassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU C 20, 21.1.2019, p. 1).

(c) “prestazzjoni pornografika” kif definita fl-Artikolu 2(e) tad-Direttiva 2011/93/UE.

Artikolu 3

Kamp ta' applikazzjoni tad-deroga

L-obbligi speċifiċi stabbiliti fl-Artikolu 5(1) u l-Artikolu 6 tad-Direttiva 2002/58/KE m'għandhomx japplikaw għall-ipproċessar ta' *data* personali u *data* oħra b'rabta mal-forniment tas-servizzi tal-komunikazzjonijiet interpersonali indipendenti min-numri li jkunu strettament meħtieġa għall-użu tat-teknoloġija għall-iskop uniku li jitneħħa l-materjal ta' abbuż sesswali tat-tfal u li jiġi identifikat jew irrapportat l-abbuż sesswali tat-tfal online lill-awtoritajiet tal-infurzar tal-liġi u lill-organizzazzjonijiet li jaġixxu fl-interess pubbliku kontra l-abbuż sesswali tat-tfal, sakemm:

- (a) l-ipproċessar ikun proporzjonat u limitat għal teknoloġiji stabbiliti sew li jintużaw b'mod regolari mill-fornituri tas-servizzi tal-komunikazzjonijiet interpersonali indipendenti min-numri għal dak il-għan qabel id-dhul fis-seħh ta' dan ir-Regolament, u li jkunu f'konformità mal-ogħla livell ta' żvilupp tekniku użat fl-industrija u jkunu l-inqas intrużivi possibbli għall-privatezza;
- (b) it-teknoloġija użata tkun fiha nnifisha affidabbli biżżejjed fis-sens li tillimita kemm jista' jkun ir-rata tal-iżbalji fir-rigward tal-identifikazzjoni ta' kontenut li jirrappreżenta l-abbuż sesswali tat-tfal, u fejn iseħħu tali żbalji okkażjonali, il-konsegwenzi tagħhom jiġu rettifikati mingħajr dewmien;
- (c) it-teknoloġija użata għall-identifikazzjoni tas-sollecitazzjoni tat-tfal tkun limitata għall-użu tal-indikaturi ewlenin rilevanti, bħal kliem ewlieni u fatturi ta' riskju identifikati b'mod oġġettiv bħad-differenza fl-età, mingħajr preġudizzju għad-dritt għal rieżami uman;
- (d) l-ipproċessar huwa limitat għal dak li huwa strettament meħtieġ għall-iskop tal-identifikazzjoni u r-rapportar tal-abbuż sesswali tat-tfal online u t-tneħħija tal-materjal ta' abbuż sesswali tat-tfal u, sakemm ma jiġix identifikat abbuż sesswali tat-tfal online li jiġi kkonfermat bħala tali, dan għandu jithassar immedjatament;
- (e) il-fornitur jippubblika rapport annwali dwar l-ipproċessar relatat tiegħu, inkluż dwar it-tip u l-volumi ta' *data* proċessata, l-għadd ta' każijiet identifikati, il-miżuri applikati biex jintgħazlu u jittejbu l-indikaturi ewlenin, in-numri u l-proporzjonijiet tal-iżbalji (pożittivi foloz) tat-teknoloġiji differenti użati, il-miżuri applikati biex jiġu limitati r-rata ta' żball u r-rata ta' żball miksuba, il-politika taż-żamma u s-salvagwardji tal-protezzjoni tad-*data* applikati.

Fir-rigward tal-punt (d), fejn ikun ġie identifikat l-abbuż sesswali tat-tfal online u jkun ġie kkonfermat bħala tali, id-*data* rilevanti tista' tinzamm biss għall-finijiet li ġejjin u għall-perjodu ta' żmien meħtieġ biss:

- għar-rappurtar tiegħu u biex iwieġeb għal talbiet proporzjonati mill-awtoritajiet tal-infurzar tal-liġi u minn awtoritajiet pubbliċi rilevanti oħra;
- għall-imblukkar tal-kont tal-utent ikkonċernat;
- fir-rigward tad-*data* identifikata b'mod affidabbli bħala pedopornografija, għall-ħolqien ta' firma digitali unika, mhux konvertibbli mill-ġdid (“hash”).

Artikolu 4

Dhul fis-seħh u applikazzjoni

Dan ir-Regolament għandu jidhol fis-sehh fit-tielet jum wara l-pubblikazzjoni tiegħu f' *Il-Ġurnal Uffiċjali tal-Unjoni Ewropea*.

Għandu japplika mill-21 ta' Diċembru 2020 sal-31 ta' Diċembru 2025.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President